

# Ýazmasy has agyr düşen goşgy «Ýene-de ene hakynda»

Category: Goşgular, Kitapcy

написано kitapcy | 24 января, 2025

Ýazmasy has agyr düşen goşgy "Ýene-de ene hakynda" ÝAZMASY HAS AGYR DÜŞEN GOŞGY «ÝENE-DE ENE HAKYNDA»

Ak süýt beren ene gadyrdan gaçýar  
Diýdiler... Sadagaň bolaýyn, ene!  
Sen hakda ýüz gezek ýazypdym öňem,  
Ýüz birinji gezek ýazaýyn ýene.

Ýene-de  
galamy almaga ele  
Mejbur etdi meni bir elhenç gürrüň.  
Diýdiler: «Üç ogul, üç gyzly ene  
Bir ýerlerde haram ölüpdır şu gün...»

Bu waka bolupdyr uzak bir ýerde.  
Ýöne parhy näme, ýakynmy-uzak –  
Perzentleň enäni terk edendigi,  
Enäň bolsa  
haram ölenligi hak.

Men muny ýazmadym belli bir ýerde –  
Ýazdym dürli ýerde... bölekme – bölek:  
Öýde, ýolda, düýşde, mazarystanda...  
Indi bolsa  
başyn jemlemek gerek.

Alty sany çaga dem beren ýürek  
Görmändir olardan bir demlik wepa.  
On aýlap ýatypdyr keselhanada –  
Kä penjirä bakyp,  
Käte-de gapa.

On aýda üç gezek  
Görnüpdir üç gyz...  
«Erkek göbekliden» gelmändir hiç kim.  
Aýaga galypdyr... Äkitmändirler...  
«Ýygnaň!» diýip, suddan gelipdir höküm.

Bir gyzy ýygnapdyr.  
Ol hem äkidip  
Oglunyň işigne geçipdir taşlap.  
Ne ene etaža çykyp bilipdir,  
Ne ogul ýokardan düşüpdir aşak.  
Şol ýerde sowukdan gatapdyr ene...  
(Niçiksi derejä  
düsdüň sen, ahlak?!)

...Bu waka nämahal, nirede boldy? –  
Diýip, maňa sorag berýärsiň ýene.  
Nirede, nämahal – näme parhy bar,  
Ene hemme ýerde  
Dälmidir Ene?

Ene – ynsanýetiň tutuş Geljegi  
Hem Şu günü, hemem ähli Geçeni.  
Depäňden müň bela inermiş agşam,  
Irdən  
birje agladaýsaň ejeňi!

Terjime edipdim Resul şahyry.  
...Matam büräninde daglaň içini,  
Meşhur ata soňky demde aýdypdyr:  
«Resul oglum, agyrtmagyn ejeňi!»

Meşhur bolmasa-da meniňem atam,  
Goşgy ýazman çalartsa-da saçyny,  
Şol sözdi onuň hem  
iň soňky sözi:  
«Ýalňyz kösek, agyrtmagyn ejeňi!»

Soň soňlaram

baryp mazarystana,  
Bagrym oýkap, gowzadamda içimi,  
Ses çykýan ýalydy köne mazardan:  
«Agyrtmagyn, agyrtmagyn ejeňi!...»

Ýowuz günde aýlanypdyk bileje  
Atgyrany, Gaňšalyny, Tejeni...  
Belki  
özüm duýman agyrdandyryн,  
Ýöne  
duýup agyrtmandym ejemi.

Elimden gidende ilkinji Söýgim,  
Gürrüň berenimde başdan geçeni,  
Enem bir aglapdy.  
Diňe men şonda  
Birje gezek agladypdym ejemi.

Şondan başga bilip agyrdan bolsam,  
Ýa agardan bolsam birje saçyny,  
Olam meň günämi ötmedik bolsa –  
Gaýdyp beriň! Razy etjek ejemi!

Ýok, ýok, ol: «Müň kerem razy!» diýipdi.  
Soňam gitdi... boşap galdy içeri...  
Indi özüm  
wesýet edýän ogluma:  
«Agyrtmagyn, aglatmagyn ejeňi!»

Bu wesýet  
wesýetden  
wesýede geçirip,  
Gowşup bütin dünýäň ogullaryna,  
Agtyklaň dilinden çowluga ýetip,  
Siňsin ýuwluklaryň bagyrlaryna.

Hawa, üç ogully, üç gyzly ene,  
Göwsünde bitirip alty ýapragy,  
Olary saraltman,

özi saraldy,  
Şu gün hem girmeli ene topraga.

...Bu waka nämahal, nirede boldy?» –  
Diýip, maňa sorag berýärsiň ýene.  
Daşdamy, ýakynda – näme parhy bar:  
Ene hemme ýerde  
Dälmidir Ene?

Kaspi kenarymy, Wolga ýakasy,  
Murgap jülgesimi – ýokdur tapawut.  
...Alty balasyna uzak ýaş diläp,  
Gabrystana barýar eneli tabyt.

Tabydy özgeler göterip barýar.

Diňe  
burny çapyk ortanjy ogul  
Bir minut göterdi... Ony hem derrew  
«Götermekçi bolsaň täzeden dogul!»  
Diýyen dek  
bir goja yzyna itdi...  
Tabyt dowam etdi ýoluny ýene.  
...Alty kösegine uzak ýaş diläp,  
Soňky öýne barýar ak saçly ene.

Biz nälet okaýas, ol ýaş dileýär.  
Bir ýol bilen barýar iki kontrast.  
Oýlandym, ölçerdim, çykmady başym:  
Köpüňki rastmy, enäňki rast?

Enäni baýdak dek göterip barýas.  
Näçe belentlige galdyrdygmyzça –  
Göýä daşlaşýan dek balalaryndan,  
Agram atyp,  
ýere çökýärdi şonça.

Tabydyň yzynda ýüzlerce kelle  
Göýä  
akyp barýan gara derýady.

Ene bolsa  
şol kelleleň üstünden  
Balalarna ömür diläp barýardy.

Ol ömür dileýär,  
Biz nalyş edýäs.  
Biziň düşünjämiz ters gelýär enä.  
Ýeri, aýt,  
perzentler bigünä bolsa –  
Onda kimiň günäsikä bu günä?  
Belki  
hol barýanyň günäsidi ol.  
Ol ene hakynda damagyn ýyrtyp  
Goşgular okaýar. Enesi bolsa  
Gedaý gezip öldi,  
Galoşy ýyrtyk.

Belki  
hemmämiziň günämizdir ol.  
Megerem, märekarň içinden dartyň  
Özümi süýrekläp çykarmalydyr.  
Megerem, mendirin  
Hatarда artyk?

Birdenem  
märekarň hataryn kertip,  
Wazlap geçip gitdi 02 maşyn.  
Görnüp gitdi – gara tumşukly adam,  
Süýnüp gitdi –  
limon reňkli maşyn.

Megerem şol tumşugy ýazgarmalydyr  
Ykbalyň  
ak tumşuk bermäni üçin  
Däl-de,  
on ýyl ozal jaýlanan enäň  
Mazaryn bir gezek görmäni üçin.

Şol enäň mazaryn  
Gördük biz bir gün –  
Ortasy çöküpdir... gapdaly hin-hin...  
Goňşular düzedip geldiler şu gün  
Beýik ogly işden goýmazlyk üçin.

«Aýlanyp ýörmäge mazarlaň için  
Wagtym ýok!» diýenmiş činownik ogul.  
...Eý, Ynsap, nähili serhede ýetdiň?  
Şeýle nadanlary  
Bog ya-da bogul!

Bir başly, ýüz işli,  
Müň dertli LENIN  
Ene guburyna edip zyýarat,  
Hepdede bir gezek  
sežde eden bolsa –  
INDIKI HAÝÝSYM şundan ybarat:

Şeýle hyýanata  
uly jenaýat  
Hökmünde seredip Ýokary Sowet,  
Jeza kodeksine bir madda goşsa –  
Meger ynsan ogly bolmazdy böwet.  
Hem-ä  
ene Watan dynjyn alardy  
Hemem  
has döwletli bolardy Döwlet.

...Tabydy göterip barýardy millet  
Şäheriň kiçijek köçesi bilen.  
Goşulan goşulýar.  
Goşulmadyk hem  
Hoşlaşyp galýardy ejesi bilen.

Köçäniň ugrunda çal saçly adam  
Import pižamaly,  
Import köwüşli,

Göýä ýüzi-gözi-de imporda meňzäp,  
Märekä bakyp dur dürli röwüşli.

Ýaşyl derwezäniň bări ýüzünden  
Güjeňläp haýbatly derejesini,  
Tüweleme, tüf-tüf  
bir garny bilen  
Bekläp dur şäheriň bir köçesini.  
Özi bolsa mundan ýedi ýyl ozal  
Berip ýorganlaryň könejesini,  
«Ýer ýok!» diýip, on otagly jaýyndan  
Ketege götürdi öz ejesini.

Şondan bări onuň habary bardy  
Ne-hä şol ketekden, ne ejesinden.  
Ýygnan puly bolsa (harammy, halal!)  
Agypdy  
amanat depderçesinden...

Megerem şolardyr (ýagny bizdiris)  
Adamkärçiliğiň serhedin pozup,  
Nebis küşdün oýnap,  
kellämiz gyzyp,  
Kasparowdan ozup,  
Karpowy pyzyp,  
Ynsaby basgylap, wyždany çyzyp,  
Ogul-gyza nusga bolmaga derek  
Olaň bozulmadyk ahlagyn bozup,  
Ne-hä enemiziň ahwalyň sorap,  
Ne-de ikibarmak «Essalam!» ýazyp –  
Hawa, hut bizdiris  
(diňe bizdiris!)  
Hasrat getirýänler müňlerçe enä.  
Biz ILKINJI NUSGA. Perzentler bolsa  
Kopirkadan geçen IKINJI NUSGA –  
IKINJI GÜNÄ.

Megerem şeýledir.

Şonuň üçindir  
Alty balasyň ötüp günäsin,  
Müňleriň günäsin ötmeyänligi...  
(Şübhenme parasatly enä sen!)

Megerem şeýledir.  
Uşak günäden  
Halas däl bolsa-da bu juwan nesil –  
Senden gören zadyn öwrendi çaga:  
ÖWREDEN ZADYŇA jogapkär sensiň.

Atadan hannislyk öwrenen ogul,  
Bolup atadan-da beterräk hannis,  
Enesin ketege göçürer ertir.  
(Özüňem ketekden bolmarsyň halas.)

Hawa, bu şeýledir.  
Belanyň körüğü  
Bizdedir... Çagany näletleme, bes.  
Günämiziň ASYL NUSGASY hakda  
Oýlanaryn diýseň Enä gulak as.

Ýazypdym nesilleň günäsi hakda.  
Özümüz ýadymdan çykan eken tas.  
Biahlak ululaň günäsi hakda  
Oýlanaryn diýseň, Enä gulak as.

..Enä gulak asdym.  
Şu goşgyny hem  
Men däl-de, eneleň paýhasy goşdy.

Şeýdibem döredi ene pähminden  
ÝAZMASY KYN DÜŞEN ýene bir goşgy.

Kerim GURBANNEPESOW. Goşgular